



વર્તમાને જિનેશ્વર

વર્તમાને જિનેશ્વર, સીમંધર સ્વામી;
'સ્વ'નું અમી ઝરે, તેનું નામ સ્વામી.---વર્તમાને...

નમો અરિહંતાણં, આંખ સામે સીમંધર;
પૂર્ણ ચૈત્ય વંદનાથી, આત્મરમણ સધ્ધર.

નિશ્ચયથી નમસ્કારું, પ્રત્યક્ષ દેરાસર;
શ્રદ્ધાની મૂર્તિ છો, અરિહરા પર્મેશ્વર.

આણી પેરે ભારત, પેલી પેર વિદેહે;
સજીવન તીર્થ મૂર્ત, દેહ સાથે વિચરે.

દેહ સાથે આપણાથી, ના જવાય, કંઈ નહીં !
ભાવ જ પહોંચી જાય, દર્શન થાય અહીં.---વર્તમાને...

ચરમદેહી પરમાણુ, ધૂમે છે બ્રહ્માંડમાં;
તેથી લાભ-લબ્ધિ થાય, સૂક્ષ્મ સંધાનમાં.

ભગવાન જાગતાં, હાલતાં ને ચાલતાં;
આપણું કલ્યાણ કરે, વાતમાં ને વાટમાં.

સત્દેવ, સદ્ગુરુ, બોલે સત્વાણી;
સત્ધર્મી દર્શને, રત્નત્રય લહાણી.

સિદ્ધાણં મૂર્તિનાં, દર્શનથી પુણ્યફળ;
અરિહંતના દર્શને, પ્રાપ્ત થાય મોક્ષફળ.---વર્તમાને...

મૂર્તિપૂજા, તપો, જપે, ઉપયોગે આરાધન;
જીવતા તીર્થની, કીર્તના એ મોક્ષધન.

ધર્મ-મર્મે શ્રદ્ધાથી, વિશ્વમાર્ગ ભુલાય;
આંતરિક શાંતિ મિલે, ત્યારે મીટે જગત-લ્હાય.

દૈવલોકી રક્ષણ, પ્રતિષ્ઠિત મૂર્તિને;
દેરાસર ને મંદિર, પમાડે જો વિરતિને.

સીમંધર લક્ષ સાથે, નમસ્કારો ત્રિમંત્રો;
પંચ પરમેષ્ઠિ પદ, જાતમાં જ નિમંત્રો.

હાજરાહજૂરનાં, દર્શનથી કલ્યાણ;
એમની જ પર્યદામાં, મરી-જીવું કલ્યાણ.---વર્તમાને...

મતાંધોનું મારણ, આત્માર્થ પામવા;
કામરેજ સંકુલે, મુક્તિ-સુખ ચાખવા.

‘હેલ્પકુલ’ થાય એ જ, ભગવાન હાજર;
પ્રકૃષ્ટ પ્રાર્થનાથી, મોક્ષ વર્તે અંદર.

ઊંચનીચ, પક્ષ-ભેદ, દેખીતાં છે સંસારી;
ભગવાન અપક્ષ, ચોખ્ખાં અસંસારી.

એમની જ નિશ્રામાં, એકસરખાં આતમા;
સમજીને શમાનારા, થાય પરમાત્મા.

મતભેદ--મતાર્થોને, મિટાવે તે મહાસત્ય;
ઝઘડા જે નિવારે, તે જ વાણી પરમ સત્.---વર્તમાને...

